



Hagaý pygamberiň kitaby

Giriş

Hagaý pygamberiň kitaby b. e. öň 520-nji ýylda Hudaý tarapyndan gelen gysga ylhamlaryň beýanydyr. Ysraýyl halky Babyl sürgünliginden dolanyp, eýýäm birnäçe ýyl bäri Iýerusalimde ýaşaýar. Emma duşmanlaryň weýran

eden ybadathanasy heniz-de haraba bolup ýatyr. Hudaýdan gelen ylhamlar halky ybadathanany dikeltmäge ruhlandyrýar. Özgerip, özüni päklän halka Reb gelejekde abadanlygy we parahatlygy wada berýär.

Mazmuny

Ybadathanany täzeden gurmaga çagyryş	1:1-15
Teselli we umyt baradaky habar	2:1-23

1-nji bap

Reb halky ybadathanany täzedan gurmaga çagyryr

¹Darýuş patyşanyň şalygynyň ikinji ýylynyň altynjy aýynyň birinji güni Hagaý pygamberiň üsti bilen Ýahudanyň häkimi Şeýaltyýeliň ogly Zerubaby-la we Ýehosadagyň ogly baş ruhany Ýeşuwa^a Rebbiň şu sözi aýan boldy. ²Hökmürowan Reb şeýle diýýär: «Bu halk Rebbiň öýüni täzedan gurmagyň wagty entek gelenok diýýär». ³Onsoň Hagaý pygamberiň üsti bilen Rebbiň şu sözi aýan boldy: ⁴«Bu öý haraba bolup ýatyrka, özüňiziň kaşaň jaýlarda ýaşamagyňyzyň wagtymy? ⁵Şonuň üçin indi Hökmürowan Reb şeýle diýýär: „Öz

ýaşan ýyllaryňyza ser salyp pikir ediň. ⁶Siz köp ekip, az hasyl alýarsyňyz, iýip doýmaýarsyňyz, içip ganmaýarsyňyz, geýinýärsiňiz, ýöne ýylynmaýarsyňyz, gazanjyňyz düýbi deşik pul torba düşýär“». ⁷Hökmürowan Reb şeýle diýýär: «Öz ýaşan ýyllaryňyza ser salyp pikir ediň. ⁸Daglyga gidiň-de, agaç getiriň we Meniň öýümi guruň. Şonda Men hoşal bolaryn, şöhratlanaryn, muny Reb diýýär. ⁹Siz köp hasyla garaşardyňyz, ýöne ol hasyl az bolup çykdy. Ony öýe getireniňizde, Men ony ýele sowurdym. Nämе üçin? Meniň öýümiň haraba öwrülip ýatany üçin! Men muny siziň ähliňiziň diňe öz öýleriňiz bilen gümradygyňyz üçin şeýle etdim. Muny Men – Hökmürowan Reb aýdýandyrin. ¹⁰Şonuň üçin-de asman ygaly, ýer

^a 1:1 *Ýahudanyň häkimi Şeýaltyýeliň ogly Zerubaby-la we Ýehosadagyň ogly baş ruhany Ýeşuwa* – seret: Ezr 3:2; 5:1.

hasyly sizden gysganýar. ¹¹Şeýle hem Men ýurda we onuň daglaryna, galla meýdanlaryna, üzümçiliklerine, zeýtun baglaryna, ýerden önyň ähli önümlere, ynsandyr haýwanlaryň üstüne, çekýän ähli zähmetiňiziň üstüne gurakçylyk jezasyny inderdim».

¹²Şeýaltyýeliň ogly Zerubabyl bilen Ýehosadagyň ogly baş ruhany Ýeşuwa we halkyň aman galanlarynyň ählisi Rebden gorkup, özleriniň Hudaýy Rebbiň sözüne we Hagaý pygamberiň aýdanlaryna gulak asdylar. Çünki Hagaý pygamberi Beýik Hudaý iberipdi. ¹³Onsoň Rebbiň wekili Hagaý Rebbiň şu habaryny halka ýetirip, şeýle diýdi: «Reb: „Men siziň bilendirin“ diýýär. Muny Reb aýdýandyr». ¹⁴Reb Ýahudanyň häkimi Şeýaltyýeliň ogly Zerubabylyň, Ýehosadagyň ogly baş ruhany Ýeşuwanyň we halkyň aman galanlarynyň ählisiniň kalbyny oýardy. Onsoň olar gelip, özleriniň Hudaýy Hökmürowan Rebbiň öýüni gurmaga başladylar. ¹⁵Bu waka patyşa Darýuşyň şalygynyň ikinji ýylynyň altynjy aýynyň ýigirmi dördüne bolup geçdi.

2-nji bab

Ybadathananyň şöhraty

¹Bu ýylyň ýedinji aýynyň ýigirmi biri günü Hagaý pygamberiň üsti bilen Rebbiň şu sözi aýan boldy: ²«Indi Ýahudanyň häkimi Şeýaltyýeliň ogly Zerubabyly, Ýehosadagyň ogly baş ruhany Ýeşuwa we halkyň aman galanlarynyň ählisine ýüzlenip, şeýle diý: ³„Araňyzda bu öýüň öňki şöhratyny görenlerden kim bar? Indi ol size nähili görünýär? Siziň nazaryňyzda ol hiç zatça görünýän-ä däldir? ⁴Eý, Zerubabyl, ruhdan düşme, muny Men – Reb aýdýandyryn.

Eý, Ýehosadagyň ogly baş ruhany Ýeşuwa, ruhdan düşme! Eý, ýurduň ähli halky, ruhdan düşme. Muny Men – Reb aýdýandyryn. Işläň, çünki Men siziň bilendirin, muny Men – Hökmürowan Reb aýdýandyryn. ⁵Müsürden çykanyňyzda, size söz berşim ýaly, Ruhum araňyzdadyr, gorkmaň!“» ⁶Çünki Hökmürowan Reb şeýle diýýär: «Men az salymdan ýene bir gezek gögi we ýeri, deňzi we gury ýeri sarsdyrarn. ⁷Men ähli milletleri-de sarsdyrarn, şonda ähli milletleriň hazynalary şu ýere geler we Men bu öýi şan-şöhratdan doldurarn. Muny diýýän Men – Hökmürowan Rebdir. ⁸Kümüş-de, altyn-da Meniňkidir. Muny Hökmürowan Reb aýdýandyr. ⁹Men ýene: „Bu öýüň soňky şöhraty onuň öňki şöhratından hem has belent bolar“ diýýärin. Bu ýere abadançylyk bererin. Muny Men – Hökmürowan Reb aýdýandyryn».

Pygamberiň ruhanylara beren görkezmesi

¹⁰Darýuş patyşanyň şalygynyň ikinji ýylynyň dokuzynjy aýynyň ýigirmi dördü günü Hagaý pygambere Rebbiň şu sözi aýan boldy: ¹¹«Hökmürowan Reb şeýle diýýär: „Ruhanylardan kanun hakynda sora. ¹²Eger bir adam Rebbe bagyş edilen eti etegine salyp äkidende, onuň etegi çörege, çorba, şeraba, ýaga ýa-da başga bir ýimite galtaşa, şolar mukaddes bolarmy?“». Ruhanylar bu soraga: «Ýok» diýip jogap berdiler. ¹³Onsoň Hagaý: «Eger ölä galtaşyp, haram bolan adam bu zatlardan birine elini degirse, şol zat murdar bolarmy?» diýip sorady. Ruhanylar muňa: «Hawa, ol murdar bolar» diýip jogap gaýtardylar. ¹⁴Onsoň Hagaý şeýle diýdi: «Reb: „Bu halk, bu millet hem Meniň nazarymda şeýledir“»

diýýär. „Olaryň edýän ähli işleri-de şeýledir, şonuň üçin olaryň hödür edýän zatlarynyň hemmesi murdardyr. ¹⁵Indi şu günden beýläk öz ýagdaýlaryňyz hakda pikir ediň. Rebbiň ybadathanasynda daş üstüne daş goýulmazdan öň ¹⁶nähili ýaşapdyňyz?! Biri ýigrimi batmanlyk harmany ýygnamaga gelende, ol on batman çykardy. Ol şeraply çelekden elli küýze şerap aljak bolanda, diňe ýigrimi küýze çykardy. ¹⁷Men el zähmetiňiz bilen öndürýän ähli önümleriňiziň üstünden epgek öwürdirip, heň we doly bilen harapladym. Emma siz şonda-da Maňa tarap öwrülmediňiz. Muny Reb aýdýandyr. ¹⁸Şu günden, ýagny dokuzynjy aýyň ýigrimi dördünden – Rebbiň ybadathanasynyň düýbi tutulan gününden beýläk öz ýagdaýlaryňyz hakda mazaly oýlanyň. ¹⁹Ammarda tohum galdymy? Galmady. Üzüm, injir, nar

we zeýtun agaçlary entek hem hasyl berýärmí? Bermeýär. Emma Men size şu günden beýläk bereket ýagdyraryn“».

Reb Zerubabyla wada berýär

²⁰Şol gün – aýyň ýigrimi dördüni gäni Hagaý pygambere ikinji gezek Rebbiň şu sözi aýan boldy: ²¹«Ýahudanyň häkimi Zerubabyla Meniň Ýeri we Gögi titretjekdigimi aýt. ²²Patyşalaryň tagtlaryny agdararyn, Men milletleriň patyşalyklarynyň güýjüni ýok ederin. Söweş arabalarydyr olaryň üstündäkileri agdararyn, atlardyr olaryň çapyksuwarlaryny ýykaryn, her kim öz ýoldaşynyň gylyjyndan heläk bolar». ²³Hökmürowan Reb ýene şeýle diýýär: «Eý, gulum, Şeýaltyýeliň ogly Zerubabyl, şol gün Men seni getirip, möhür ýüzügim deý ederin, çünki Men seni saýladym. Muny Men – Hökmürowan Reb aýdýandyryn».

